

30 ta' Lulju, 1984

Imħallfin:-

Onor. Carmelo Schembri LL.D. - President

Onor. Hugh Harding B.A., LL.D., F.S.A., F.R.Hist.S.

Onor. Carmelo A. Agius B.A., LL.D.

Albert Portelli

versus

Dr. Joseph M. Buttigieg *et noe*

**Gurisdizzjoni - Qrati Ordinarji - Tribunal Industrijali - Att
XXX ta' l-1976;**

Il-Qorti ta' l-Appell irrevokat is-sentenza ta' l-Ewwel Qorti u rriteniet illi filwaqt illi t-Tribunal Industrijali ghandu gurisdizzjoni esklussiva fuq kazijiet ta' tkeccija ingusta ad esklużjoni tal-Qrati Ordinarji. Ma jirrizultax però illi l-Att XXX ta' l-1976 ikkonferixxa gurisdizzjoni simili lit-Tribunal Industrijali fil-kwistjonijiet rigwardanti s-sospensjoni ta' haddiem mill-impieg jew mid-dmirijiet ta' impieg u ghalhekk il-Qrati Ordinarji ghandhom gurisdizzjoni.

Il-Qorti ta' l-Appell lanqas ma laqghet sottomissjoni illi t-Tribunal Industrijali ghandu gurisdizzjoni biex jikkunsidra l-kaz taht il-poter li jisma' kaz ta' tilwim industrijali li jkun mibghut lilu. Jekk tigi mibghuta lilu biss skond id-disposizzjoni ta' l-att tilwima dwar sospensjoni, it-Tribunal Industrijali jkollu gurisdizzjoni. L-artikolu 31 ta' l-Att XXX ta' l-1976 b'ebda mod ma eskluda l-gurisdizzjoni li l-Qrati ta' gurisdizzjoni civili ghandhom taht id-disposizzjonijiet tal-Kodiċi ta' Organizzazzjoni u Proċedura Civili.

Il-Qorti:-

Rat l-att tač-čitazzjoni pprezentat fl-Onorabbli Qorti tal-Kummerč li bih premissi d-dikjarazzjonijiet nečessarji u moghtija l-provvedimenti opportuni;

Peress illi l-attur huwa mpjegat tal-kumpannija konvenuta:

U peress illi fid-29 ta' Ġunju, 1982, assenta ruhu l-attur mix-xoghol u f'it wara gie sospiż indefinittivament mid-dmirijiet tieghu mill-*management* ta' l-istess kumpannija:

U peress illi m'hemm ebda provvediment li awtorizza lill-istess kumpannija konvenuta taghti din is-sospensjoni in vjolazzjoni u kuntrarjament ta' l-artikolu 20 (2) ta' l-Att dwar il-Kondizzjonijiet ta' l-Impieg, 1952, li jikkontempla biss id-dritt li prinċipal ma jhallasx il-paga ta' dawk is-sieghat xoghol mitlufa u dan meta l-impjegat ma jkollux ġusta kawża:

U peress illi sussegwentement il-kumpannija konvenuta ikkwalfikat din is-sospensjoni bhala wahda minghajr paga u b'hekk giebet il-vjolazzjoni ta' liġi dwar l-impieg:

Talab li:

Jghidu l-konvenuti *nomine* ghaliex m'ghandhiex dik il-Qorti:

Tiddikjara illi l-imsemmija sospensjoni kif ukoll kwalifikata bhala minghajr paga, illegali, nulla u minghajr effett ghar-raġunijiet fuq imsemmija:

Tikkundanna lill-istess konvenuti *nomine* jirtiraw l-istess ordni ta' sospensjoni msemmija fl-ewwel talba:

Bl-ispejjeż kontra l-konvenuti *nomine*:

B'riserva ghal kull azzjoni u l-konvenuti *nomine* kienu ngunti ghas-subizzjoni:

Rat in-nota ta' eċċezzjonijiet tal-konvenuti *nomine*, fis-sens illi:

Fl-ewwel lok l-inkompetenza ta' dik il-Qorti *ratione materiae* stante li għandu kompetenza biss it-Tribunal Industrijali biex jinvestiga din il-kwistjoni skond l-Att dwar ir-Relazzjonijiet Industrijali, Att XXX ta' l-1976:

Illi minghajr preġudizzju għall-ewwel eċċezzjoni, it-talbiet attriċi għandhom jiġu miċhuda bl-ispejjeż peress li:

It-talbiet huma nfondati fid-dritt:

Bla preġudizzju għall-premess, it-talbiet huma nfondati stante l-aċċettazzjoni da parti ta' l-attur tas-sospensjoni bla paga minflok terminazzjoni mill-impieg:

B'riserva ta' eċċezzjonijiet ulterjuri:

Rat is-sentenza mogħtija mill-Onorabbli Qorti tal-Kummerċ fil-15 ta' Diċembru, 1982, li biha sabet illi hija m'għandhiex ġurisdizzjoni fil-materja *ratione materiae* u astjeniet milli tiehu konjizzjoni ulterjuri tal-każ u billi l-kwistjoni involuta kienet ġdida, iddeċidiet li l-ispejjeż jibqgħu bla taxa bejn il-partijiet wara li kkunsidrat:

Preliminarjament, illi fuq il-fatti prinċipali ma hemm ebda kontestazzjoni. L-attur, impjegat mal-kumpannija ċitata, mal-konvenuti *nomine*, fid-29 ta' Ġunju, 1982, assenta ruhu mix-xogħol u ffit wara ġie sospiż indefinitivament u minghajr paga mix-xogħol tiegħu:

Ikkunsidrat dwar l-ewwel eċċezzjoni mogħtija illi din il-

Qorti m'għandhiex ġurisdizzjoni peress illi l-ġurisdizzjoni hija mil-liġi investita fit-Tribunal Industrijali. Dan jitlob riflessjoni dwar il-Qrati Ordinarji u t-Tribunali, hekk imsejha, amministrattivi:

Fis-sistema Malti, il-Qrati ordinarji jeżistu biex jaqtgħu kwistjonijiet li jqumu bejn iċ-ċittadini u ċ-ċittadini u l-istat jew ir-Repubblika. Izda f'żminijiet riċenti li jmorru lura l-isbaħ mitt sena, għal raġunijiet li mhux il-każ li nintilfu fuqhom, il-leġislatur hassu aktar komdu u effiċjenti li johloq tribunali biex jikkonċentraw fuq kwistjonijiet li johorgu mill-amministrazzjoni ta' xi settur amministrattiv partikolari, kif fil-fatt għamel meta halaq it-Tribunal Industrijali bl-Att XXX ta' l-1976. Minn dan isegwi li meta kwistjoni taqa' ċar fil-limiti tal-kwistjonijiet li għalihom tribunal partikolari kien maħluq, dik il-kwistjoni għandha tkun ikkunsidrata minn dak it-tribunal; *salv li jista' jkun hemm xi parti awtonoma tal-kwistjoni li għad li tifforma parti mill-isfond shih tal-kwistjoni li tkun, tkun tista' titqies fiha nfisha, bhala separata minn dak l-isfond kollu. F'dawn il-każi kollha, sempliċement għax jeżisti Tribunal Amministrattiv ma nistgħux nġhidu li l-Qrati Ordinarji ġew zvestiti mill-ġurisdizzjoni biex jiddeċidu dak il-punt ukoll, u dak il-punt biss, safejn hu awtonomu u jeżisti fih innifsu u mhux bhala parti mill-isfond ġenerali tal-kwistjoni;*

Issa f'dan il-każ, is-sospensjoni ta' haddiem bla paga, li hija l-bidu ta' l-*iter* tad-dizimpieg, b'dellijiet koroh li s-sid jew min ihaddem irid jisraq ix-xogħol mingħand il-haddiem billi jhallilu l-karrotta mdendla quddiemu li mhux ser jasal biex ikeċċih mix-xogħol u mhux ser jipprova joqtlu bil-ġuħ, il-kwistjoni hija speċifikament ikkuntemplata fil-liġi u fil-funzjonijiet tat-Tribunal Industrijali ukoll jekk tista' b'xi mod tikkunsidrara bhala awtonoma u separata (ara kif il-paragrafu (b) tad-definizzjoni ta' "tilwima industrijali" fl-artikolu 2 ta' l-Att, huwa ovvjament involut kullimkien fit-III (tjelet) Taqsima

ta' l-Att dwar kif it-tilwim industrijali jintemm b'mezzi volontarji). La din il-haġa kienet magħmula mil-legislatur li taqa' hekk ċar fil-funzjonijiet tat-Tribunal Industrijali. m'hemmx dubbju li huwa dak it-Tribunal li għandu ġurisdizzjoni, u l-ġurisdizzjoni kienet tkun tal-Qorti li kieku rrimedju ma kienx ipprovdut daqshekk ċar mil-legislatur;

Tqum wahedha l-kwistjoni, ribadita tajjeb mill-attur illi *lex ubi voluit dixit*, kif għamlet fl-artikolu 28 (1) fejn qalet ċar u tond li f'materja ta' allegata tkeċċija hażina t-Tribunal Industrijali biss għandu ġurisdizzjoni: iżda dak il-provvediment kien meħtieġ mhux tant għaliex kien hemm xi dubbju dwar jekk it-Tribunal Industrijali kellux ġurisdizzjoni f'dawk il-kwistjonijiet, iżda wisq iktar billi f'materja ta' ġurisdizzjoni dwar tkeċċija hażina l-Qrati Ordinarji kien diġà kellihom warajhom tradizzjoni mill-isbaħ ta' madwar erbgħa u ghoxrin sena qabel ma nibet it-Tribunal Industrijali li kien ha post it-Tribunal ta' l-arbitraġġ Malti imwaqqaf permezz ta' l-Att ta' l-1948 dwar l-Arbitraġġ u Konċiljazzjoni, u kien neċessarju li l-legislatur jagħmilha ċar, la hekk ried, li l-ġurisdizzjoni ma kinitx sejra tkun dupliċi: dik tal-Qrati Ordinarji u dik tat-Tribunal Industrijali. Il-ġurisdizzjoni kellha tkun unikament tat-Tribunal Industrijali u ta' hadd iktar;

Rat in-nota ta' l-appell ta' l-attur ipprezentata fl-20 ta' Diċembru, 1982:

Rat il-petizzjoni ta' l-appell tiegħu pprezentata fit-3 ta' Jannar, 1983, li biha, għar-raġunijiet hemm imsemmija, talab li din il-Qorti joghġobha tirrevoka l-imsemmija sentenza appellata fejn laqgħet l-eċċezzjoni ta' inkompetenza *ssollezata* mill-appellat (*sic*) u astjeniet milli tiegħu konjizzjoni tal-kawża u billi tiddikjara l-Ewwel Qorti kompetenti illi tkompli tiegħu konjizzjoni tal-kawża skond il-liġi bl-ispejjeż kontra l-

konvenuti *nomine*:

Rat ir-risposta tal-konvenuti appellati *nomine* li biha ssottomettew li l-appell huwa irritu u null minhabba li jikser il-provvediment tal-Kodiċi ta' Organizzjoni u Proċedura Ċivili, artikolu 993 (1) u (2) u għalhekk invokaw l-applikazzjoni tas-subartikolu (3) ta' l-istess artikolu, salvi sottomissjonijiet oħra *fil-meritu* jekk ikun il-każ:

Rat id-digriet tagħha tat-18 ta' Jannar, 1984 relattivament għall-imsemmija eċċezzjoni fir-risposta tal-konvenuti appellati *nomine*:

Rat l-atti l-oħra rilevanti u opportuni:

Trattat l-appell:

Ikkunsidrat:

F'din il-kawża l-attur appellant qiegħed jitlob li s-sospensjoni mid-dmirijiet tiegħu msemmija fiċ-ċitazzjoni magħmula mill-konvenuti appellati *nomine* tiġi ddikjarata illegali, nulla u mingħajr effett u li l-konvenuti appellati *nomine* jiġu kkundannati jirtiraw l-ordni tagħhom ta' sospensjoni. Min-naħa tagħhom il-konvenuti appellati *nomine* eċċepew l-inkompetenza *ratione materiae* ta' l-Ewwel Qorti stante li kellu kompetenza biss it-Tribunal Industrijali biex jiehu konjizzjoni tal-kwistjoni. L-Ewwel Qorti laqgħet din l-eċċezzjoni b'sentenza tagħha tal-15 ta' Diċembru, 1982 u l-attur issa qiegħed jappella minn din id-deċiżjoni:

Ikkunsidrat:

Ghandu jinghad mal-ewwel li din il-Qorti, kuntrarjament ghal dak li donnha qalet l-Ewwel Qorti, tirritjeni li ghandha ssir distinzjoni netta bejn il-każ ta' sospensjoni, li huwa l-każ preżenti, u l-każ ta' tkeċċija. L-Att XXX ta' l-1976 stess fl-artikolu 2 jiddefinixxi "tkeċċija ingusta" dwar haddiem bhala li t'fisser it-temm ("*termination*" fit-test Inġliż) mill-prinċipal dwar dak il-haddiem ta' kuntratt ta' impieg ghal żmien mhux stipulat. Huwa ovvju li t-temm jew terminazzjoni ta' impieg hija haġa kompletament differenti minn sospensjoni minn impieg u din id-distinzjoni wiehed jista' jsibha fid-definizzjoni li l-ligi taghti ta' "tilwima ta' xoghol" fl-istess artikolu 2 ta' l-Att XXX ta' l-1976 fejn jinghad li l-kliem "tilwima ta' xoghol" t'fisser tilwima li jkollha x'taqsam *inter alia* ma' "(b) thaddim jew nuqqas ta' thaddim jew it-tniem jew is-sospensjoni ta' impieg jew ta' dmirijiet ta' impieg ta' haddiem jew aktar". Il-ligi stess mela qiegħda tiddistingwi bejn "tniem" u "sospensjoni" u meta l-ligi fl-Att tikellem dwar "tkeċċija ingusta", wiehed irid jifhem dawn il-kliem fis-sens li tatihom il-ligi fid-definizzjoni fuq imsemmija, eżoè fis-sens ta' tniem ta' impieg a differenza mill-każ ta' sospensjoni:

Ikkunsidrat:

Il-Kodiċi ta' Organizzazzjoni u Proċedura Ċivili (Kap. 15 ta' l-Edizzjoni Riveduta tal-Liġijiet ta' Malta), wara li fl-artikolu 2 (1) jiddisponi li l-Qrati tal-Ġustizzja ta' Ġurisdizzjoni Ċivili għall-Gżira ta' Malta u l-Gzejjer li jagħmlu magħha huma jew Superjuri jew Inferjuri, ikompli jgħid fis-subartikolu (2) ta' l-istess artikolu li lill-Qrati tal-Ġustizzja ta' Ġurisdizzjoni Ċivili biss hija mogħtija l-awtorità ġudizzjarja fil-hwejjeġ ċivili ta' kompetenza tat-tribunal tal-Gżira ta' Malta u l-Gzejjer li jagħmlu magħha. Fl-artikolu 3 imbagħad il-Kodiċi jgħid li l-Qrati Superjuri huma l-Qorti Ċivili, il-Qorti tal-Kummeré u l-Qorti ta' l-Appell. In vista ta' dawn id-disposizzjonijiet ta' natura ġenerali, il-Qrati tal-Ġustizzja ta' ġurisdizzjoni ċivili

kellhom, u fil-fatt kienu, jiehdu konjizzjoni ta' kawżi rigwardanti s-sospensjoni jew tkeċċija ta' haddiem:

Bl-Att XXX ta' l-1976 fuq imsemmi, u b'mod partikolari bl-artikolu 28 (1), il-liġi dderogat għar-regola ġenerali fuq imsemmija billi ddisponiet illi "minkejja kulma jinsab f'kull liġi oħra, it-Tribunal Industrijali jkollu l-ġurisdizzjoni esklussiva li jikkunsidra u jiddeċidi l-kawżijiet kollha fejn jiġi allegat li saret tkeċċija ingusta għal kull għan barra minn proċeduri dwar reati kontra xi liġi, u r-rimedju ta' haddiem hekk imkeċċi għall-ksur tad-dritt tiegħu li ma jitkeċċix b'mod ingust ikun biss billi l-ilment tiegħu jintbagħat fit-Tribunal Industrijali u mhux xort'oħra. Il-liġi fl-istess artikolu 28, għamlet eċċezzjonijiet għal din id-deroga - fil-każ ta' uffiċjali pubbliċi u ta' persuni li għalhom japplikaw l-Ordinanza ta' l-1962 dwar il-Haddiema tal-Port jew l-Att ta' l-1970 li jirregola l-Impiegi fit-Trasport Pubbliku. Il-liġi ukoll għamlet eċċezzjoni għall-istess deroga fil-każ ta' proċedimenti dwar tkeċċija ingusta li kienu pendenti quddiem Qorti oħra kompetenti fil-mument li beda jsehh l-imsemmi Att, liema proċedimenti setgħu jitkomplew quddiem dik il-Qorti:

Għalhekk, salvi l-eċċezzjonijiet fuq imsemmija, l-Att XXX ta' l-1976 bl-artikolu 28 fuq ċitat, ikkonferixxa ġurisdizzjoni esklussiva fuq it-Tribunal Industrijali f'każ ta' kwistjonijiet rigwardanti tkeċċija ingusta ad esklużjoni tal-Qrati Ordinarji u bhala eċċezzjoni għar-regola ġenerali stabbilita mill-Kodiċi ta' Organizzazzjoni u Proċedura Ċivili kif fuq ingħad. Minn eżami ta' l-istess Att XXX ta' l-1976 ma jirrizultax li dak l-Att ta' l-Tribunal Industrijali ġurisdizzjoni esklussiva simili fil-każ ta' kwistjonijiet rigwardanti s-sospensjoni ta' haddiem mill-impieg jew mid-dmirijiet ta' impieg u kwindi l-Qorti ttrittjeni li l-Qrati ordinarji msemmija fil-Kodiċi ta' Organizzazzjoni u Proċedura Ċivili baqgħu igawdu l-ġurisdizzjoni li kellhom taht dak il-Kodiċi li jiehdu konjizzjoni

ta' kwistjonijiet simili:

Ikkunsidrat:

Il-konvenuti appellati *nomine* qeghdin jissottomettu finnota ta' osservazzjonijiet taghhom (fol. 21-23) in sostenn ta' l-imsemmija eċċezzjoni preliminari illi, skond l-artikolu 31 (1) ta' l-imsemmi Att XXX ta' l-1976, it-Tribunal Industrijali ghandu jikkunsidra t-tilwima ta' xoghol, il-kwistjoni jew l-ilment mibghut lilu u billi "tilwima ta' xoghol" (*trade dispute* fit-test Ingliż), tisser ukoll, skond id-definizzjoni taghha fl-artikolu 2 ta' l-Att, is-sospensjoni ta' impieg jew ta' dmirijiet ta' impieg, ghalhekk il-kompetenza li tikkunsidra t-tilwima in kwistjoni ma kinitx taqa' aktar quddiem l-Ewwel Qorti izda huwa t-Tribunal Industrijali li ghandu jikkunsidraha:

Il-Qorti, però, ma tistax taċċetta din is-sottomissjoni. L-artikolu 31 (1) ma jghidx biss li t-Tribunal Industrijali ghandu jikkunsidra t-tilwima ta' xoghol, imma jghid ukoll li ghandu jikkunsidra dik it-tilwima ta' xoghol li tkun mibghuta lilu. Jigifieri jekk tiġi mibghuta lilu tilwima ta' xoghol skond id-disposizzjonijiet ta' l-Att, it-Tribunal ghandu l-obbligu li jikkunsidraha. L-artikolu 31 (1) mela jikkonferixxi ġurisdizzjoni fuq it-Tribunal Industrijali f'każ ta' tilwima ta' xoghol, fosthom anke tilwima dwar sospensjoni minn impieg jew minn dmirijiet ta' impieg, li tiġi mibghuta lilu skond id-disposizzjonijiet ta' l-Att izda ma jaghtix lill-istess Tribunal ġurisdizzjoni esklussiva, bhalma jaghmel espressament l-artikolu 28 fil-każ ta' tkeċċija ingusta, biex jiehu konjizzjoni ta' tilwima dwar sospensjoni minn impieg jew dmirijiet ta' impieg. Jekk tiġi mibghuta lilu, skond id-disposizzjonijiet ta' l-Att, tilwima dwar sospensjoni, it-Tribunal Industrijali jkollu ġurisdizzjoni; jekk ma tiġix hekk mibghuta lilu ma jkollux ġurisdizzjoni. Dak l-artikolu 31 (1) ma eskluda bl-ebda mod il-

ġurisdizzjoni li l-Qorti ta' ġurisdizzjoni ċivili għandhom taht id-disposizzjonijiet fuq ċitati tal-Kodiċi ta' Organizzazzjoni u Proċedura Ċivili b'isem jiehdu konjizzjoni ta' tilwima rigward sospensjoni minn impieg jew dmirijiet ta' impieg; zied biss il-ġurisdizzjoni tat-Tribunal Industrijali f'każ ta' tilwima ta' xogħol li tiġi mibghuta lilu:

Fl-ahharnett il-Qorti tagħmel referenza għad-deċiżjoni tagħha mogħtija fil-kawża fl-ismijiet **Alfred Buhagiar et nomine vs Onorevoli Ministru ta' l-Edukazzjoni et.** fit-23 ta' Jannar, 1984, fejn kienet waslet għall-istess konkluzjoni li waslet għaliha fid-deċiżjoni preżenti:

Għal dawn il-motivi, il-Qorti tiddeċidi billi tilqa' l-appell, tirrevoka fil-meritu s-sentenza appellata u tiċhad l-eċċezzjoni ta' inkompetenza *ratione materiae* ssollewata mill-konvenuti appellati *nomine* billi tiddikjara l-Ewwel Qorti kompetenti *ratione materiae* li tiehu konjizzjoni tal-kawża u tibghat fura l-atti tal-proċess lill-Ewwel Qorti għall-kontinwazzjoni skond il-liġi, l-ispejjeż ta' l-ewwel istanza jibqgħu kif deċiżi mill-Ewwel Qorti mentri l-ispejjeż ta' din it-tieni istanza, fiċ-ċirkostanzi tal-każ, jibqgħu bla taxa bejn il-partijiet.
